

መዓልቲ ኣቦታት 2018

ሎሚ ኣብዚ ዘሎናዮ ሃገር ፍሉይ ዕለት ኣቦታት እዩ። ኣብዚ ዕለት ነቦታት ፍሉይ ፍቕርን ኣኽብሮትን ነውሕ ዕድመ ክህቦም ሰናይ ትምኒትና እንገልጸሎም ዕለት እዩ። ብሓቂ ሰናይ ዕለት እዩ። ነቦኻ ንወላዲኻ ኣኽብሮትካ ፍቕርኻ ክትገልጽ፣ ብዓልቲ ኪዳን ንሓዳር ነቦ ደቃ ፍቕራ ክትገልጽ ዕድል ዝህብ ስለ ዝኾነ ጽቡቕ ኣጋጣሚ እዩ። ከም ቊምስና ምእንቲ ኹሎም ኣቦታት እዚ ፍሉይ መስዋዕቲ ቅዳሴ ነዕርግ ኣሎና። ኣምላኽ ብጸግኡ ነቦታት ክባርኹልና ኣብዚ ፍሉይ ዓመተ እምነት እምነቶም ብፍሉይ ተሓዲሱ ጸግኡ ከብዝሓሎም ንለምና። እዚ ብዓል ወላ እኳ መንፈሳዊ ብዓል ኣይኹን ብዛዕብኡ ክነስተንትን ሓጋዚ እዩ።

ኣብ ታሪኽ ተፈጥሮ ኣቦ ዝኸበረ ቦታ ሒዙ ይርከብ። ታሪኽ ደቂ ሰባት ካብ ዝጅመር ክሳብ ሎሚ ተራ ኣቦ ዝለዓለ ቦታ ከምዘለዎ ኩሉ ዝርድኦ እዩ። ኣብ ፍጥረት ቀዳሞት ወለዲ እንተ ረኤና፣ ኣዳም መጀመርያ ብኣምላኽ ተፈጠሩ። ኣብ ልዕሊ ኩሉ ፍጡር ስልጣን ሂብዎ። “ንኹሎም ኣራዊት መሮርን ንኹለን ኣዕዋፍ ሰማይን ሰብኣይ ስም ኣውጽኣለን” ይብለና ሓላፍነት ሰብኣይ ክገልጽ ኢሉ “ሕይወት ዘለዎ ኹሉ ድማ ቦቲ ኣዳም ዘውጽኣሉ ስም ተሰምየ” (ዘፍ 1:19) ይብለና። ንኹሉ ከምቲ ኣምላኽ ዝደልዮ ክመርሕ ስልጣን ካብ ኣምላኽ ተዋህቦ።

ድሕሪ ውድቀት ቀዳሞት ወለዲ እውን ነቲ ኹሉ ሓላፍነት ዝለበሰ ቀዳማይ ኣቦ እዩ። “ቃል ሰባይትኻ ስለ ዝሰማዕካ ካብታ ካብኣ ኣይትብላዕ ኢሊ ዝኣዘዘኩኻ ኣም ስለ ዝበላዕካን ምድሪ ብሰንክኻ ርግምቲ ትኹን፣ ኩሉ ዘመን ሕይወትካ እንገራኻ ኻብኣ ብጸዕሪ ብላዕ” (ዘፍ 3:17) እናበለ ናይ እቲ ኹሉ ሓላፍነት ንሰብኣይ ሂብዎ። ሰብኣይ እምብኣር ካብ መጀመርያ እግዚኣብሔር ሓላፍነት ክመርሕ ከም ዝፈጠሮ ንርኢ። እዚ ሓላፍነት እዚ ንመገዲ ኣምላኽ ክመርሕ ንስድርኡ ካብ ኣምላኽ ክይርሕቑ ክሕግዝ እዩ። ካብዛ ኣም ኣይትብላዕ ክብሎ እንከሎ እንተ በላዕካ ንኹሎም ደቅኻ ክትልክም ኢኻ ኢሉ መጠንቀቓታ ሂብዎ ነሩ እንተ ኾነ ኣዳም ኣይሰምዐን በዚ ኸኣ እዚ እንርእዮ ዘሎና ውርደት ረኺብና።

ሰብ እምብኣር ካብ መጀመርያ ነብኡ የኸብር ከምዝነበረ ታሪኽ ይነግረና። ኣብ ታሪኽ እቲ ናይ ጥንቲ ብመዓልቲ ኣቦ ዝጠቅስ ዝተረኸቦ ኣብ ታሪኽ ባቢሎናውያን ቅድሚ 4000 ዓመት ዝተረኸበ ናይ ሓደ ቆልዓ ኤልመሱስ (Elmesus) ዝተባህለ ብጭቃ ገሩ ኣብ ኣብኡ ዝጸሓፎ ቅርሲ ንረክብ። ኣብቲ ጽሑፉ ነብኡ ነውሕ ዕድመን ሰናይ ትምኒትን ይገልጻሉ።

ኣብ ብዙሓት ሃገራት ነቦ ብዝተፈላለየ ኣገባብ የኸብርዎ። ኣብ ዓድና ወላ እኳ ፍሉይ ዕለት ነቦታት ዝተወሰነ ዕለት እንዝክረሉ ኣይሃልወና እምበር ኣብ ባህልናን እምነትናን ኣቦ ክቡር እዩ። ዳርጋ ባህልና ብወዲ ተባዕታይ ዝተዓብለለ ባህሊ እዩ። ነብኡ ዘየኸብር ሰብ ብኹሉ ጽሑእ እዩ። ናነብኡ ዘየኸበረዶ “ እናተባህለ ይዝረበሉ። “መርገም ወላዲ እንተ ዘይቀተለ የዕነኒ” ከም ዝበሃል ንቃል ወለድና ክንሰምዕ ክንእዘዝ ግድን እዩ። ኣብ ባህልና ኩሉ በቦ እዩ ዝጀመር ኣደታትና ከይተረፉ ቆልዓ ሓደ ነገር እንተ ሓተተን ነቦኻ ሕተቶ ነቦኻ ንገሮ ይብላ። ነብኡ ዝሰምዕ ምሩቕ እዩ። ንል ንሕፀ ንመርዓ ክትውሃብ መጀመርያ ዝሕተት ኣቦ እዩ። ኣብ ስድራ ከቢድ ጸገም እንተ ወረደ ብዝያዳ ሓላፍነት ዝለብስ ኣቦ እዩ። ኣቦ ናይ ምሉእ ገዝኡ ናባዩ እዩ። ኣብ ኩሉ ሕብረተሰብ እንተ ረኣና ኣቦ ከቢድ ሓላፍነት ኣልኦ። ኣብገለ ሕብረተሰብ ኣደ ዝለዓለ ቦታ ዘልኦ እውን ኣሎ እዩ። ኣብ ሃገርናን ባህልናን ግን ኣቦ እዩ ንኹሉ ሓላፍነት ዘልኦ። እዚ ከቢድ ሓላፍነት ግን ንበይኑ ዝመርሖ ኣይኮነን ኣደ እውን ዓቢ ተራ ኣልኦ።

ብሉይ ኪዳን፡

አብ ብሉይ ኪዳን ነቦ ዝርኢ ብዙሕ ኢና እንርኢ። እግዚአብሔር አቦ እዩ፣ ፈጣሪ ሓላዩ እዩ። ንሰብ ካብ ፍቕሪ ተላላይ ፈጠርዎ ከም ውላዱ ኸአ ኩሉ ጊዜ ከይጠፍኦ የናድዮ። እግዚአብሔር ፈቃር አቦ እዩ። ዘፍጥረት ብዛዕባ ሰማያውን ምድራውን አቦ ይዛረብ። ብዛዕባ ምድራዊ አቦ ክዛረብ እንከሎ ኩሉ ሓላፍነት አብ አቦ ከምዝኾነ ይነግረና። እግዚአብሔር ንኦሪም አብ ልዕሊ ኩሉ ፍጡር ሓላፍነት ከም ዝሃቦ እም ከጸብቕ ከኸፍእ ሓላፍነት ከም ዝሃቦ ነንብብ። እግዚአብሔር ነብርሃም አቦ ኩሉ አህዛብ ክገብረካ እየ እናበለ ናይ አቦ ሓላፍነቱ ገሊጽሉ። እስራኤላውያን አቦና ኣብርሃም ይብሉ። ደቂ ኣብርሃም ኢና እናበሉ መንነቶም ምስ ኣብርሃም ዘለዎም ርክብ ይገልጽዎ። ንሙሴ አብ ደብረ ሲና ካብ ዝሃቦ ትእዛዛት ሓደ “አቦኻን አደኻን ኣኸብር” እናበለ ወልድና ክነኸብር ትእዛዝ ኣምላኽ ከምዝኾነ ይነግረና። አበው ኩሎም ንደቆም ንህዝቦም ንኪዳን ኣምላኽ እናሓለዉ ይመርሑ ነሮም። ነብያት አብ ስብከቶም መርሕነት አቦ ንገዛ ንገገር ከምዝሃንጽ አስተምሂሮም። አብ ብሉይ ኪዳን እምብኣር ብንጹር ክብሪ አቦን ሓላፍነት አቦን ይነግረና።

ሓዲስ ኪዳን፡

ሓዲስ ኪዳን እውን ካብ ብሉይ ኪዳን ብዘይፍለ ብዛዕባ አቦ ይዛረብ። ወንጌላውያን ኢየሱስ ነብኡ ዮሴፍ የኸብር ይእዘዝ ከምዝነበረ ይነግሩና። “ምስ ወለዱ አብ ናዝሬት ዓባየ አብኡ ይእዘዘም ነበረ” ክብል እንከሎ ምስ ወለዱ ዝነበሮ ዝምድና ይገልጻልና። ሓደ መዓልቲ ኢየሱስ አብ መገዲ ኢየሩሳሌም ምስ ጠፍኦ፣ ሓዲኡ ስለምንታይ ንኦሪን ነቦኻን ከምዚ ትገብረና እናበለት ተዛሪባቶ። አቦ ብውሉዱ ክጉሂ ከምዘይግብኦ አስተምሂራትና። ሓዋርያት ጸሎት ምሃረና ምስ በልዎ “አቦና አብ ሰማይ እትነበር. . . “ እናበለ ምሂርዎም አብኡ እግዚአብሔር አቦ ከምዝኾነ ገሊጽሎም። ርክብ እግዚአብሔርን ሰብን ከም ርክብ አቦን ውሉድን ከምዝኾነ አብ ዝህቦ ዝነበረ ምሳሌ ይገልጻ። ባህሪ አቦ ከምቲ አብ ሉቃስ 15 ዘሎ ከምዝኾነ ነገሩ። አብ ኩሉ ትምህርቲ ክርስቶስ ሓላፍነት አቦ ተገሊጹ ንርኢ። ነቲ አቦኻን አደኻን ኣኸብር ዝብል ኢየሱስ ብዝያዳ ርድኢት ከም ዝዓቢ ገርዎ። ፍሊጳስ ብዛዕባ አቦ ብዙሕ ግዲ ክዛረብ ሰሚዕዎ “ነቦ ኣርእየና እምበር ይኣኸለና” ኢልዎ። አብ መልእኽታት ሓዲስ ኪዳን ክብሪ አቦ ብዝርኢ ነንብብ። ቅዱስ ዮሐንስ ነቶም መንእሰያት ንወለዶም ከኸብሩ ይነግሮም። ንወለድኻ ምስማዕ ንኣምላኽ ምስማዕ ምጂኑ ይገልጻሎም።

ቅ. ዮሐንስ ከምኡ ጳውሎስ እግዚአብሔር አቦና እዩ ይብሉና። ናይ አቦ ሓልዮት ሓላፍነት አብዚ ምድሪ ምስቲ ኣምሳል ናይ እቲ ሰማያዊ አቦ ኮይኑ ክኸይድ እንከሎ ሰናይ እዩ። ሓዲስ ኪዳን እምብኣር ነቦና ክንሰምዕ ክነኸብር ይነግረና።

እዚ ብዓል ዓለማዊ ብዓል እዩ እንተኾነ መንፈሳዊ መልክዕ ክነልብሶ ንኸእል ኢና። ንሰብኣይ “አቦ” ንብሎ። አቦ ማለት ከምቲ ጎ.ኢ.ክ አብቲ ዘስተምሃሮ ጸሎት አቦ ማለት ሓላዩ ዘፍቅር ፈጣሪ ማለት እዩ። ምድራዊ አቦ ኣምሳል ሰማያዊ አቦ እዩ። ብዙሓት ከኒቫ ነቲ አብ ማቴ 23:9 “አብ ሰማይ ሓደ አቦ ስለ ዘሎኩም አብ ምድሪ ንሓደ እኳ አቦ ኢልኩም ኣይትጸውዑ” ዝብለ መሰረት ገርም ንምድራዊ አቦና አቦ ከይንብል ዝብል ርድኢት ይሕዙ። እዚ ግን ከምኡ ኣይኮነን። አብ ግ.ሓ 7:2 እስቲፋኖስ ንኣብርሃም አቦና ይብሎ አብ ሮማ 9:10 ጳውሎስ እውን ንይስሓቕ “አቦና ይስሓቕ” ይብሎ በዚ መሰረት አቦ ዝብል ንሓደ ዝወለደና ጥራሕ ከም

ዘየመልክት ንርኢ። ንካህን ኣባ ንብሎ እዚ ማለት ግን ከምቲ ሰማያዊ “አቦ” ማለት ኣይኮነን ነቲ ክርስቶስ ዝበሎ ብዕምቆት ክንርእዮ ኣሎና።

ሰማያዊ አቦ ንምድራዊ አቦ ኣርኣያኡ እዩ።

ሰማያዊ አቦና ምስ ፍጡራቱ ዘልኦ ርክብ ነቲ ሓደ አቦ ምስ ስድርኡን ምስ ካልኣት ሰባት ክህልዎ ዝግባእ ርክብ ኣብነቱን ኣርኣያኡን እዩ። ሰማያዊ አቦና ብኣና ይግደስ። ኣዳምን ሔዋን ኃጢአት ምስ ገበሩ መጀመርያ ዘናደዮም እግዚአብሔር እዩ። ተገዲስሎም በቲ ዝገበርዎ ኣይነጻጸፉን ኣበሎኹም እናበለ ኣናድይዎም። ዝህቦም ምሕረትን ከኸኖዎ ዝግብኦም ጉዕዞን ነጊርዎም እዚ ናይ ነፍስወከፍና ሕይወት እዩ። እግዚአብሔር አቦና ኮይኑ ብፍሉይ ይግደሰልና።

ምድራዊ አቦ ቀዳማይ ተልእኮኡ ምሕላዩ እዩ። ንስድርኡ ክሓሊ ከፍቅር ዘድልዮም ብቐዳምነት ሰሪዑ ክመርሕ እዩ ኣላፍነቱ። ከምቲ እግዚአብሔር ኃጢአትና ብዘየገድስ ንኹልና ዝምሕረና ሓደ አቦ ኸኣ ኣብ ቤቱ መለልይኡ መሓሪ ምዃን እዩ። ምሕረት ሓልዮት ሓደ አቦ ክጎድል እንከሎ ክበድ ኣልእ።

ሰማያዊ አቦና ከም ዕድመናን ኣፍልጦናን ይኸደና። ነቲ እንገብሮ እናኣታተየ ብመንፈስ ከም እንዓቢ ይገብረና። ከምቲ ክርስቶስ ንሓዋርያቱ በብቕሩብ ኣብ መስጢር ድሕነት ከም ዝግብዩ ዝገበሮም ንነፍስወከፍና ኸኣ በዚ ከም እንዓቢ ይገብረና። ምስኡ ዘሎና ፍቕርን እምነትን ዕለት ዕለት ክዓቢ ይደሊ። እግዚአብሔር እምብኣር ደቂ ቤት ኮና ናብራ ሰማይ ክነብር እዩ ድላዩ። ምድራዊ አቦ እውን ንገዝኡ ንደቂ ንኹሉ ከምሰብ ብመንፈስን ብስጋን ከዕብዮም ኣላፍነቱ እዩ። ንቤቱ ዘይሕግዝ አቦ ኣብ ቅድሚ ኣምላኽ በደል እዩ ዝፍጽም። ደቂ ከምቲ እግዚአብሔር ዝደልዮ ክዓብዩ ክኹስኩስ ኣላፍነቱ እዩ። ከምቲ ቅዱስ ጳውሎስ ንኹሎም እቶም ተኸተልቱ ዝብሎ ሕፃናት ጥራሕ ኮንኩም ክትነብሩ ኣይደልዮኩምን እየ እንታይድኦ ብመንፈስ ክትዓብዩ” ዝብሎ ኩልና ክንዓቢ ኣግዝ የድሊ። ሰብ ሰብ ክኸውን ቀዳማይ ሓጋዚኡ ኣብኡ እዩ።

ሓቂ ርትዒ ከይነትርፍ ዝመርሓና ዝሕግዝና የድልየና። ሰማያዊ አቦና ነዚ ጸጋ ክዕድለና ኩሉ ጊዜ ክንልምኖ ይግባእ። ኣብ ጉዕዞ ሕይወትና ከቢድ መስቀል ኣሎና ዝሕግዝ ዘጽንዕ የድልየና። ምድራዊ አቦ ደቂ ሓዳሩ ኣብቲ ቅኑዕ መገዲ ክጉዓዙ ክገብር ይግባእ። ኣብ ሕይወቶም ዝለብስዎ ጠባይ መንፈስ ምስ ሰባት ዝገብርዎ ርክብ ነቲ ቅኑዕ መገዲ ሒዞም ከምዝኸዱ ዝገብር አቦ እዩ።

አቦታት ምእንቲ ስድርኦም ክስውዑ ይግባእ። ነዚ ተግባራዊ ክገብሩ በዚ ዝስዕብ መገዲ ክኸዱ ይግባእ።

- **መንፈሳዊናን መራሕትን ኣለውቲ ስድርኦምን ክኾኑ ይግባእ።** አቦ መጀመርያ መሪሕነቱ ንስድርኡ ምስ ኣምላኽ ከምዝራኸቡ ምግባር እዩ። ንርእሱ ምስ ኣምላኽ ርክብ ዘይብሉ እንተ ኾነ ንደቁን ቤቱን ምስ ኣምላኽ ከራኽብ ኣይክእልን እዩ። ስለዚ አቦ መጀመርያ መገዲ ኣምላኽ ክፈልጥ መንፈሳዊ ሕይወቱ ስሩዕ ክኸውን። ጸሎት ዝገብርን ዝፈቱን ኸኸውን ብኻልእ ኣዘራርባ ናይ ኣምላኽ ሰብ ኸኸውን ይግባእ። ንስድርኡ ኣብ ቤት እግዚአብሔር ዘበጽሕ ክኸውን እንከሎ ጥራሕ እዩ ተልኮኡ ከም ክርስትያን እሙን ዝብሃል። ኣብ እንስሳ ወላዲት ንደቃ ኩሉ እያ። ካብ ጸላኢ ካብ ጥመት ካብ ኩሉ ትሕሉ። ኣብ ሰብ እዚ ነቦ እዩ ዝውሃብ። አቦ ገዝኡ ኣበይ ገጹ ከምዝኸይድ ኣበይ

ከምዘምርሕ ዘሎ ዘይርኢ እንተ ኾነ ቤቱ ክግኑ ይክኣል እዩ ስለዚ ናይ ኩሉ መራሒ ክኸውን ይግባእ።

- **አቦ ዝጽልን ዘጸልን ኸኸውን ይግባእ።** ኣብ ገዛ መምህር ጸሎት ኣቦ ክኸውን ይግባእ። ደቁን ቤቱን ምስ ኣምላኽ ተዛሪቦም ክኸእሉ ክገብር ናይ ኣቦ ሓላፍነት እዩ። ጸሎት ክፍሊ ሕይወቱ ዝገብር ኣቦ ካብ ኣምላኽ ርሑቕ ስለ ዘይከውን ኩሉ ጊዜ ሕጉስ ርጉእ እዩ። ደቁ ጸሎት ምሃረና ኣቦ ክብልዎ እሞ ክምህር ዝኸኣለ ኣቦ ናይ ብሓቂ ቤቱ ቤት ኣምላኽ ዝገበረ ጥራሕ እዩ።
- **አቦ መስካሪ ወንጌል ክኸውን ይግባእ።** ኣብ ቅድሚ ኣምላኽ ትብግት ለቢሱ ንወንጌል ክነብር ክምስክር ዝኸኣለ ኣቦ ኣብ ሕይወቱ ቅሳነት ኣልኦ። ኣብ ወንጌሉ ኢየሱስ “ኣብ ኩሉ ዓለም ኪዱ ንብዘሎ ፍጥረት ከኣ ወንጌል ስበኹ” (ማር 16: 15) እናበለ ናይ ነፍስወከፍና ተልእኮ ኣብዚ ዓለም ይነግረና። ቀዳማይ ተልእኮ ናይ ሓደ ክርስቲያን ልኡኽ ኣምላኽ ምጂን እዩ። ሕይወትና መስካሪ ወንጌል እንተ ዝኸውን ዓለምና ከምዚ ትህወኻ ዘላ ኣይምተሃወኸትን። ኣቦ ከም ብርሃን ኮይኑ ብትምህርተ ወንጌል ንስድርኡ ከብርሀ መንፈሳዊ ሓላፍነት ክስምዖ ይግብኦ።
- **አቦ ምእንቲ ካልኣት ዝስዋዕ ክኸውን ይግብኦ።** መስዋዕቲ ቀሊል ኣይኮነን እንተ ኾነ ፍረ መስዋዕቲ ንሰብ ሓጎስ ቅሳነት ምትእምማን ከምኡ ነጻነት የልብሶ። መስዋዕቲ ብሞት ጥራሕ ኣይኮነን ዝፍጸም፣ በቲ እትነብር ሕይወት እውን ይፍጸም እዩ። ትዕግስቲ፣ ምስትውዓል፣ ምጽዋር፣ ካብ ንርእሳይ ንካልኣት ቀዳምነት ክህብ፣ ንድኽመት ካልኣት ብትዕግስትን ጥበብን ክጸውር እንከሎኹ እዞን ካልኣን መስዋዕቲ ክንብሎ ንኸእል። ኣቦ ንገዝኡ ክመርሕ እንከሎ ክጸር ዝግብኦ ነገራት ኣልኦ። ንድኽመት ገዝኡ ደገ ዘየውጽእ ኣቦ ንኹሉ ሕመቕ ብትዕግስቲ ዝጸውር ኣቦ ንገዝኡ ሕይወት ይህቦ። ከምቲ ሽምዓ ንርእሳ እናሓረረት መብራህቲ ንካልኣት እትህብ እዩ። ጎ.ኢ.ክ መስቀልኩም ጸርኩም ስዓቡኒ ይብለና። መስቀል ክንጸውር እንከሎና ጥራሕ እዩ ትንሣኤ ዝርከብ።
- **አቦታት ናይ እግዚአብሔር ገደብ ዘይብሉ ፍቕርን ምሕረትን ክስዕቡ ይግባእ።** ናይ እግዚአብሔር ፍቕሪ ደረት የብሉን። በቲ እንገብር ክፍኣት ኣይጽለውን እዩ፣ ኩሉ ጊዜ ምስ መሓረን ሓደገን እዩ። እዚ እዩ ባህሪ ሓደ ኣቦ ክኸውን ዝግባእ። ኣብ ጌጋታት ስድርኡ ደቁ ዘተኩር ዘይኮነ ኣብ ፍቕሮምን ሓልዮቶምን ዘተኩር ክኸውን ይግባእ። ንእግዚአብሔር “ከም ምሕረትካ እምበር ከም ክፍኣትና ኣይትኸደና ንብሎ” ጽቡቕ ጸሎት እዩ። ኣቦ ነዚ ክደግም እንተ ኸኣለ ናይ ደቁን ቤቱን ጌጋ ክርኢ ኣይክእልን እዩ። እግዚአብሔር ካብ ምምሓርና ካብ ምፍቃርና ሓንቲ ደቕቕ ኣቋሪጹ ኣይፈልጥን ኩሉ ጊዜ ምስ ስዓብና እዩ። ርክብ ኣቦ ምስ ደቁ እምብኣር ደኺመ ይኣክል ካብ ሕጂ ንድሓር ሓንቲ ኣይገብርን እየ ዝብሃል ኣይኮነን።

ሓደ ንግሆ ሓደ ኣቦ ኣብ ክፍሊ ወዱ ዝድቅሰላ መጺኡ ወዱ ካብ ድቃሱ ክትንስእ ኳሕኩሒ ኣቢልዎ ተድሮስ ወደይ ተንስእ ቀቲሩ እናበለ ጸዊዕዎ። ወየ ወዱ ብውሽጢ ኮይኑ ኣቦ ኣይትንስእን እየ ኢልዎ። ኣቦ ዓው ኢሉ እናጸውዐ ተንስእ ሎሚ ቀዳም እዩ ስለዚ ኣብ ልምምድ ክትከይድ ኣሎካ ኢልዎ። ተድሮስ ዓው ኢሉ ልምምድ ክገብር ኣይከይድን እየ ኢሉ መሊሰሉ። ኣቦ ስለምንታይ ኢልዎ። ቴዎድሮስ ሰለስተ ምኽንያት ኣሎኒ እናበለ መልሱ ክህብ እንከሎ መጀመርያ እቲ ልምምድ ጽቡቕ ኣይኮነን፣ ካልኣይ እቶም ቆልዑት የላግጹለይ ሳልሳይ ኣብ መዓልቲ ቀዳም ልምምድ ምግባር ይጽልኣኒ እናበለ መሊሰሉ።

አቦ አብ ማዕጸ ጽግዕ ኢሉ ዓው ኢሉ ከምዚ ኢልዎ፤ ሕራይ ሰሚዔካ አነ እውን ሰለስተ ምክንያት አሎኒ ስለምንታይ ክትከይድ ከምዘሎካ ኢልዎ፤ መጀመርያ ከም አባላ ናይ ጋንታ መጠን ሓላፍነትካ እዩ፤ ካልኣይ ንስኻ ወዲ አርብዓን ሓምሽተን ዓመት ኢኻ፤ ሳልሳይ ከአ ንስኻ አሰልጣኒ ጋንታ ኢኻ። ኢልዎ ይብሃል።

አብ መዓልቲ አቦታት ናይ እቶም ንግሆ ንግሆ ዝሕኩሕኩ አቦታት ንደቆም ከስምዑ ዝትንስኡ ኢና እነብዕል ዘሎና። አቦ ክብሃል እንከሎ አብ ሕይወቱ ብዙሕ ቃልስን መከራን ዝጓነፎ ማለት እዩ። ንድላዩ ገቲኡ ንድላይ ስድርኡ ዝገብር እዩ። ንርእሱ ክጥዕም እና ደለየ ንድለቱ ምእንቲ ስድርኡን ደቁን ኢሉ ዝሓድግ እዩ። ደቁ ብሱላት ክኾኑ መጻኢ ሕይወቶም ብሩህ ክኾነሎም ከየቋረጸ ዝኾስኩስ እዩ። አቦ ንግሆን ምሽትን ንስድርኡ ብኹሉ መንፈሳውን ስጋውን ነገራት ከይተሸገሩ ክነብሩ ሓላዎይ እዩ።

ተመስገን ነዚ ኹሉ ዝሓልን ዝህብን ሰማያዊ አቦ ንኹሎም ምድራውያን አቦታት ዝሕግዝ ዝባርኽ አሎና። ዝኾነ ነገር ዝኸውን የለን ብዘይ ፍቓድ ሰማያዊ አቦና። ንኹሎም አቦታት ካብ ሓልዮት አምላኽን ጸግኡን ዝፈልዮም ኃይሊ የለን። አቦታት ብወገኖም ብስርዓትን ትብዓትን ሕይወቶም ክመርሑ ጥራሕ ይግብኡም እምበር አምላኽስ ኩሉ ጊዜ ምስኡም እዩ።

አቦታት ብሃንደበት ብተአምራት ዝመጹ አይኮኑን፤ ካብ መዓልቲ ልደቶም ዝተኾስኩሱ እዮም። መጀመርያ ኩስኩሳ ዝረኽብዎ ካብ አብኦምን አዲኦምን እዩ እዚ እምነ መሰረት ሕይወቶም እዩ። ካብ ፍቕሪ ዘልኦም ወለዲ ዝተወልደ ውሉድ ንሱ እውን ፍቕሪ እዩ ዝዘርእ። ካልእ እምነ መሰረት አቦታ ከአ አብ መዓልቲ ጥምቀቶም ዝወረስዎ እዩ። አብኡ ኩሉ ሕይወቱ ወላ እውን አባታዊ ሓላፍነቱ አብ እግዚአብሔር ዝተሰረተ ምዃኑ እዩ። ሓዲ ሕፃን ብፍቕሪ ወለዱን አብ እምነት ቤተ ክርስቲያንን ክዓቢ እንከሎ ዝያዳ መሰረት አብ አባታዊ ሓላፍነቱ ይውሰኹ። በዚ ምክንያት እዩ ስድራታት ትምህርትን ትውፊትን ቤተ ክርስቲያን ክምሃሩን ክዓብዩሉን ዝግባእ እም አብ ሕይወት ቤተ ክርስቲያን ክሳተፉ ዝግባእ። አወዳት መጠን ዝዓበዩሉ ናይ እምነት ጥቕሚ አብ ሕይወት አቦታቶም ክርእዩ ይደልዩ። አብዚ እምነት አብ አምላኽ ከምቲ ንምድራዊ ወላዲኦም ክአምኑ ዝተማህሩ ይምሃሩ።

አቦታትና ዓቢ አፍልጦ እምነቶም የብሎምን ከምኡ ብዙሕ ጸሎት ዝገብርዎ የብሎምን እንተኾነ እምነቶም ክፍሊ ሕይወቶም ገሮም ንደቆም ቤተ ክርስቲያን ኩሉ ጊዜ ይወስድዎም፤ ንደቆም አምላኽ ክፈልጡን ክአምኑን ይነግሩ። ንኹሉ አምላኽ ከምዝገብር አሚኖም ይጉዓዙ። ንአምላኽ ዘልኦም እምነት ንደቆም ብሕይወቶም እዮም ዘርእይዎም።

አቦታት ንደቆም ኩሉ ዝግብኡም ምስ ገበሩ ሕይወት ኩሉ ቀሊል ይኸውን ማለት አይኮነን። ንስኻ ኩሉ ክርስቲያናዊ መዕበያ እንተ ረኽብካ ንፋዕ አቦ ክትከውን ብዙሕ ዕድል አሎካ። አምላኽ ነቦታት ኩሉ ንስድርኦም ብጽቡቕ ክመርሑ ዘድልዮም ይህቦም እዩ። ንኹሉ ክገብሩ ኢድ አፍ ዓይኒ እግሪ ሓንጎል ጥብብ. . . ሂብዎም እዩ። አምላኽ ንኹሉ ካብ ሃብ አቦታት ከአ ነቲ አምላኽ ዝሃቦም መጋበሪ ከምቲ አምላኽ ዝደልዮ ተጠቂሞም ንደቆም ከዕብዩ ይግባእ። ናይ ኩሉ ግብሪ ማእከል አብ ፍቕሪ ዝተመሰረት ክኸውን እንከሎ እዩ ፍሪ ዝህልዎ። ፍቕሪ ንኹሉ ትመርሕ ትሸፍን ትዕሪ እያ እሞ አቦታት ንኹሉ ዝገብርዎ ብፍቕሪ ክገብርዎ ይግባእ።

ከም ሰብ መጠን እዚ ክንገብር ይኸብደና ይኸውን እዩ። ከም አምላኽ ክንከውን አይንክእልን ኢና። አብ ሕይወትና ድኽመት አሎና እዩ። ወላ እውን ከም ዓበይቲ ቅዱሳን ከም ቅ. ዮሴፍ ክንከውን አይንክእልን ኢና። አቦ ማለት ንኹሉ ጽቡቕ ዝገብር ማለት አይኮነን። ጌጋታት እናገበርና ኢና እንጉዓዝ። ጥዑይ አቦ ካብ ጌግኡ ዝምለስ ክኸውን እንከሎ ጥራሕ እዩ ናይ ብሓቂ

አቦ ዝብሃል። አብ ገለ እዋን ነገራት ከምቲ እንደልዮ ክኾነልና ኣይክአልን ይኸውን ስለዚ ኣገባብ ምቕያር ኣነ ዝበልክዎ ኢልካ ደረቕ ዘይምዃን። አቦ ማለት ዝቆጸጸር ማለት ኣይኮነን። ንጉዕዞ ሕይወት ርእዩ እናተዓጸጸፈ ንሰናይ ደቁ ዝርኢ እዩ።

መደምደምታ :

በዚ መዓልቲ አቦታት ክንርእዮ ዘሎና፣ መጀመርያ ንኹሉ ሰብ አቦ ወይ ኣደ ዝገብረ ኣምላኽ እዩ። ብድላዩ ሰብኣይ ወይ ሰበይቲ ዝኾነ የለን ኩልና ኣምላኽ እዩ ከምኡ ክንከውን ደልዩ። ስለዚ በቲ ዝሃበና ክነመስግን ኣሎና። ኣምላኽ ክህበና እንከሎ ዓላማን ፍሉይ ድለትን ኣልኦ። ንኣደ አቦ ክገብሮ እንከሎ ምስኡ ዝኸይድ ተልእኮ ሓላፍነትን ጸዋዕታን ኣሎ። መጀመርያ ንርእሱ ናይ ኣምላኽ ሰብ ክኸውን፣ ጸሎት ፍቕሪ፣ ሓልዮት፣ ሕድገት፣ ኣብ ሕይወቱ ከዘውትር፣ እዚ ዝገብር አቦ እዩ ኣምላኽ ዝደልዮ። ንስድርኡ ኣብ መገዲ ቅድስና ብነፍሶም ተዓዊቶም ከምዝኸዱ ዝገብር አቦ ብሩኽ እዩ። አቦታት ሎሚ መዓልታትኹም እያ። ምስ ኣምላኽ እትራኽቡላ ጸሎት እተዕርጉላ ጸሎት እትገብሩላ። ሕይወተይ ከመይ እመርሖ ኣሎኹ ኢልኩም ንርእስኹም እትሓቱላ ዕለት እያ። ንስድራይ ከም ቅ. ስድራዶ እመርሖ ኣሎኹ? ኢልኩም ምስ ኣምላኽን ስድራኹምን ዕርቂ ሰማይ እትራኽቡላ ዕለት ስለ ዝኾነት መዓልቲ ቅድስና እያ። ሰብ ኣብ ሕይወቱ ብፍሉይ ምእንቲ ርእሱ ክሓስብ ክግምግም ዕድል ክረክብ እንከሎ ካብኡ ዝዓቢ ነገር የብሉን። ስለዚ ክቡራት አቦታት ኩሉ ኣብ ኢድኩም እዩ ዘሎ። ሎሚ ንኣምላኽ ርኽብዎ እሞ ተሓደሱ ብኹሉ።

ዘሎኩም ድኽመት ርኢኩም ኣብ ንስኣ ተመለሱ፣ ብድፍተር ንጌጋኹም ተአሚንኩም ንዝበደልክም ምሓርኒ ምሓርኒ ኢልኩም ከኣሉ። ተባዕ ውሳኔ ቅድስና ወሲድኩም ንስድራኹም ኣብ ኣምላኽ ገጽኩም ምርሑ። አቦ ቀንዲ ስርሑ ምምራሕ እዩ። እመርሖ ዘሎኹ ኢልኩም ሕልናኹም ሕሹኽ በልዎ። እቲ ቀንዲ መሪሕነትኩም ኣብ መንፈሳዊ ጉዕዞ ገዛኹም እዩ ስለዚ ልቦና ምስትውዓል ኣስተንትንጥ ምግባር የድልየኩም። ባህጊ ጥራሕ እኹል ኣይኮነን። ቕሪጻካ ምትንሳእ የድሊ።

ክትቅይር ቀሊል ኣይኮነን፣ ኣረጊት ሰውነትና ኩሉ ጊዜ ይጉትተና እዩ ብዝያዳ ሰብኣይ ናይ አቦና ኣዳም ግዲ ዝወርስ ኮይኑ ተጋጊየ በዲለ ምባል ይኸብዶ እዩ እሞ ሎሚ ንርእስኹም ኣሸኒፍኩም ከኣሉ። ኣብ ቅድሚ ኣምላኽ ደው ኢልኩ ልብኹም ከፊትኩም ጸልዩ።

ንሕና ደቆምን ሰብ ኪዳኖምን ክንጽልየሎም ኣብ ዝደኸሙሉ እዋን ፍቕርናን ሓልዮትናን እንገልጸሎም ምዃና ዘኪርና፣ ሎሚ ክነመስግኖም ነቲ ኩሉ ዝገበርክሙልና የቕንየልና እንብለሉ፣ ነቲ ኩሉ ዝሓለፈ ጌጋ ተፈጺሙ እንተ ኾነ እንምሕረሉ ፍሉይ ዕለት እዩ። ከም ኣንቲ ስድራኽና ንኣምላኽና ደቁን ስድራቤቱን ኮና ናይ ምስጋና መስዋዕቲ እነዕርገሉ ስለ ዝኾነ ኣብ ሓደ ልብን መንፈስን ተጠርኒፍና ባርኽና ቀድስና ንበል።

ኣ ኪዳነ ምሕረት ኣደና ሎሚ ከም ቀደም ንኹሎም ወለድና ብፍላይ በዚ ዕለት ንኹሎም አቦታት ኣብ ቅድሚ ወድኺ ክባረኹ ክትሕግዝዮም ንልምነኪ ኣሎና። መንፈስ ቅዱስ የሴፍን ኩሎም ቅዱሳን ካባናን ካብኣም ከይፍለ ሓግዝና ንበላ።

ንኹልኹም አቦታት በዚ ኣጋጣሚ ኩሉ ሰናይ እናተመነኹ ቅድስና ዝመልኦ ሕይወት ይግበረልኩም እብል።

አባ ንጉሠ ፍሥሓ